

ІНФАРМАЦЫЙНА - ГРАМАДСКІ БЮЛЕТЭНЬ МАГІЛЁўСКАГА РАЁНА

ГРОШЫ І НІКУДЫ

На мадэрнізацыю сельгасарганізацый Беларусі да 2015 года плануецца накіраваць 64 трыльёны беларускіх рублёў. Але эканамісты сумняюцца, што гэтыя сродкі будуць выдаткаваныя эфектыўна.

Як паведаміў 4 снежня журналістам першы намеснік міністра сельскай гаспадаркі і харчавання Леанід Марыніч, у Беларусі склаліся станоўчыя тэндэнцыі па нарошчванню аб'ёмаў вытворчасці сельгаспрадукцыі, але большасць сельгасарганізацый краіны маюць вынікі значна ніжэй сваіх рэальных магчымасцяў. Для палепшэння вынікаў на працягу бліжэйшых 2-3 гадоў плануецца мадэрнізаваць аграрную галіну Беларусі, падрыхтаваць яе да эфектыўнага функцыянавання ва ўмовах АЭП і сусветнага харчовага рынку.

"Усяго на мадэрнізацыю плануецца накіраваць 64 трыльёны беларускіх рублёў", - паведаміў Леанід Марыніч. Гэта будуць уласныя сродкі прадпрыемстваў, замежныя інвестыцыі, крэдытныя рэсурсы.

У выніку выканання мерапрыемстваў па мадэрнізацыі вытворчасць малака да 2015 года вырасце да 10 млн т, да 2020 года - да 12,5 млн т.

На сённяшні дзень у Беларусі 83 гаспадаркі з высокім узроўнем вытворчасці і эфектыўнасці. Гэта каля 7% ад агульнай колькасці гаспадарак у краіне. Каля 22% ад агульнай колькасці гаспадарак - арганізацыі з нізкім узроўнем вытворчасці. Менавіта ім будзе нададзена першараднае увагу пры мадэрнізацыі.

Гэта значыць, па ідэі, адсталыя гаспадаркі павінны пераўзброіцца і ўключыцца ў гонку за перадавікамі, змяніўшы нізкі ўзровень сваёй вытворчасці на высокі. Чым займаліся гэтыя гаспадаркі апошнія дзесяцігоддзі, калі аграрны комплекс неаднаразова аб'яўляўся прыхрытэтным у развіцці эканомікі і «з'ядаў» папярэднія трыльёны, не тлумачыцца.

Аднак былы гендырэктар канцэрна "Амкадор", эканаміст Васіль Шлындзікаў выказаў сумнеў, што рэ-

сурсы, зноў накіроўваюцца на мадэрнізацыю сельскай гаспадаркі, будуць выдаткаваныя эфектыўна. "У нас часта добрыя намеры, па сутнасці, заканчаліся закапаннем грошай", - канстатаваў эканаміст. Паводле яго слоў, малаверагодна, што нерэнтабельная сельская гаспадарка ва ўмовах грамадскай уласнасці стане прыносіць прыбытак нават з улікам новых

выдаткаў на мадэрнізацыю.

Васіль Шлындзікаў спаслаўся на даследаванні беларускага эканаміста Леаніда Злотнікава, які яшчэ ў мінулым годзе падлічыў, што "крытычная рэнтабельнасць" сельскай гаспадаркі, разлічанная без уплыву інфляцыі, у Беларусі практычна заўсёды мінушая і гэтая галіна стратная. У нашай краіне, каб зарабіць валюту, да прыкладу, на экспарце малочнай прадукцыі, трэба марнаваць валюту на імпорт энергіі, якая выкарыстоўваецца для вытворчасці, хімікатаў, тэхнікі, транспартных выдаткі. У выніку, каб вырабіць кілаграм алею на 5 даляраў, у Беларусі затрачваецца 4,5 - 5,5 даляра імпарту.

Мабыць, таму, як паказваюць вынікі сацыялагічнага даследавання, праведзенага інстытутам Мінэканомікі, толькі 8,7% кіраўнікоў сельгасарганізацый Беларусі ўспрымаюць сельскую гаспадарку як прыбытковы бізнес.

У той жа час, як лічыць Васіль Шлындзікаў, дзяржава вымушана ўкладваць новыя грошы ў развіццё сельскай гаспадаркі, інакш яна вельмі хутка прыйдзе ў заняпад. "Аднойчы завёўшы пласцінку пра перспектывы эканамічнага росту сельскай гаспадаркі, яе працягваюць пракручваць зноў і зноў", - адзначыў эканаміст.

Міхась БАРАЗНА.
Паводле «Еждневника»



Звальняюцца...

Ядаўна з'явілася інфармацыя, што міліцыянеры ў Клімавічах масава звальняюцца з працы. Але гэта адбываецца не толькі ў Клімавічах, а па ўсёй Беларусі. Проста статыстыка па звальненнях хаваецца», - распавёў былы следчы пракуратуры і кіраўнік праваабарончага цэнтра «Прававая дапамога насельніцтву» Алег Воўчак.

Па яго словах, цяпер у міліцыянераў беднае забеспячэнне: «Адна з прычын звальнення - невысокая зарплата. Нават па Мінску заробак не перавышае 4 мільёнаў рублёў. За такія грошы і пры такой адказнасці людзі бягуць з органаў".

(Заканчэнне на с. 2)

Кніга Семяновіча - у Магілёве

Стала вядома, што акцыя па выкупе рарытэтнай кнігі Казіміра Семяновіча скончылася паспяхова.

Ініцыятары выкупу Статута Вялікага княства Літоўскага дырэктар музея гісторыі Магілёва Аляксей Бацкоў, навуковец Дзмітрый Яцкевіч і студэнт Андрэй Радзькоў так натхніліся першым вопытам, што адразу абвясцілі збор грошай на выкуп кнігі знакамітага навукоўца Казіміра Семяновіча «Вялікае мастацтва артылерыі».

«Мы атрымалі інфармацыю аб продажы кнігі Семяновіча ў Беларусі за 15 тысяч еўра. Падчас акцыі па выкупе Статута мы атрымалі ад шэрагу прыватных асоб і прадпрыемстваў абяцанне фінансавай падтрымкі, калі будзем працягваць такую дзейнасць. Але калі справа дайшла да куплі, то жадання ў гэтых людзей было няшмат. Сумы ахвяраванняў у параўнанні са Статутом скараціліся ў сотні разоў. Не больш за мільён», - распавядае Аляксей Бацкоў.

Калі ў выпадку са Статутом самі мецэнаты тэлефанавалі ініцыятарам акцыі, то цяпер трэба было самім абзвоньваць людзей. Зрэшты, спонсары ў гэтага праекта таксама знайшліся.

"Хочацца сказаць вялікі дзякуй арганізацыі, якая стварае гульню World of Tanks. Яны ахвяравалі 20.000.000 на выкуп. Ёсць таксама яшчэ буйныя ахвярадаўцы:

адзін магілёвец, які папрасіў сябе не называць, «Трайп», Павел Береговіч».

Існуе 6 ранніх выданняў працы Казіміра Семяновіча. Першая частка «Вялікае мастацтва артылерыі» выйшла на лацінскай мове ў 1650 годзе. Другую частку ён не падрыхтаваў, але магчыма ў яго былі рукапісы. Праз год выйшла выданне на французскай.

У 1676 годзе - на нямецкай. У 1725 годзе выйшлі адразу два выданні - па-ангельску і па-дацку. І, нарэшце, У 1729 годзе - яшчэ раз па-нямецку.

Першапачаткова грошы збіраліся на французскае выданне. Але агульная сума ахвяраванняў была ў тры разы менш азначаных 15 тысяч.

«Працягваць далей вялікага сэнсу не было, так як сума ахвяраванняў не расла. Разам з тым мы атрымалі альтэрнатыўныя прапановы на кнігі Семяновіча, сумы не перавышалі 8 тысяч даляраў».



Увосень стала вядома, што Нацыянальная бібліятэка купіла для сваіх фондаў два выданні Семяновіча - лацінскае і французскае. Яшчэ ў Беларусі ёсць шостае выданне. Таму закупнай камісіяй музея было прынята рашэнне набыць трэцяе нямецкае выданне.

У чым значнасць работы Казіміра Семяновіча для Беларусі?

«Семяновіч адзначае, што напісаць гэтую працу яго прымусіла любоў да Радзімы, жаданне зрабіць нешта на карысць Айчыны, - распавядае Андрэй Радзькоў. - Артылерыя ў ВКЛ лічылася не шляхетнай справай, але час дыктаваў свае ўмовы. Артылерыя стала каралевай вайны. Ад яе залежыў лёс краіны. Семяновіч добра разумеў важнасць артылерыі і тое, што на радзіме гэта мастацтва было запатрабавана».

У бліжэйшы час кніга з'явіцца сярод экспанатаў Магілёўскага гістарычнага музея.

Юлія БРУК. Паводле «НН».



Зміцер Яцкевіч, Аляксей Бацкоў і Андрэй Радзькоў



Звальняюцца...

(Пачатак на с.1)

«Раней за перапрацоўку міліцыянерам даплочвалі, цяпер – не. Ужо 10 гадоў не мяняецца сума, якую выдаюць на паёк – 57 тысяч рублёў. Людзям даводзіцца браць на працу сабойкі. Плюс праблемы з жылём. 3 гэтага года вырашыць пытанні з льготнай кватэрай фактычна немагчыма».

Стаўленне людзей да міліцыі таксама змушае міліцыянераў сыхodziць з органаў, адзначыў былы следчы пракуратуры. «Вялікую ролю ў сыходзе з міліцыі адыгрывае і адсутнасць даверу ў народа, асабліва пасля 19 снежня 2010 года. Многія міліцыянеры жывуць у гарадах і сустракаюцца на вуліцах з тымі, каго дапытвалі, рэпрэсавалі. Адбіваецца і атмасфера бесперспектыўнасці. Дадайце да гэтага забарону на выезд – нават каб з'ездзіць з сям'ёй адпачыць у Крым, трэба пісаць рапарты. Людзям не падабаецца, што ім даводзіцца займацца палітычным вышукам. Усё гэта адкладаецца ў галаве», – кажа праваабаронца.

У супрацоўнікаў МУС ёсць чатыры шляхі сыходу з міліцыі, лічыць Алег Волчак. «Цяпер міліцыянт альбо співаюцца, альбо сыходзяць, альбо паміраюць на працоўным месцы ад сардэчных прыступаў або інсульту. А хто вушлы, той з'яжджае ў Расію – беларусаў там з задавальненнем бяруць працаваць у прыватную ахову з заробкам ад 1000-1500 даляраў».

З-за масавага звальнення міліцыянераў рэпрэсіўная машына саслабляецца, упэўнены эксперт. «Гэта не нармальна, калі разбураецца праваахоўная сістэма. Гэта прывядзе да росту злачыннасці і негатыўна адбіцца на іміджы ўлады. Пры гэтым саслабляецца рэпрэсіўная машына. У гэтым вялікую ролю адыграў Інтэрнэт. Калі прозвішчы і фатаграфіі міліцыянераў трапляюць у сетку – для супрацоўнікаў МУС гэта азначае дыскамфорт, бяссонніцу і праблемы ў сям'і. Газету можна выкінуць, а з Інтэрнэту нічога нікуды не знімае», – лічыць Алег Воўчак.

Нагадаем, 23 кастрычніка права-

абаронцы паведамілі, што супрацоўнікі Клімавіцкай міліцыі амаль кожны месяц кладуць на стол кіраўніцтву заявы аб звальненні з органаў. Цяпер, згодна з неафіцыйнай інфармацыяй, некамплект асабістага складу Клімавіцкага РАУС складае каля 20-25 працэнтаў. Пра тое, што гэтая праблема набыла вельмі востры характар, сведчыць і той факт, што з мэтай яе рашэння ў Клімавічы прыезджаў намеснік міністра ўнутраных спраў краіны. Кажуць, што ён настойліва ўгаворваў супрацоўнікаў Клімавіцкага РАУС не звальняцца з праваахоўных органаў.

Незалежны журналіст з Клімавіч, выдавец малакладнага газеты «Клімавіцкая інфа-панарама» Сяргей Аржанцаў пацвердзіў, што праблема некамплекта мясцовай міліцыі ў апошні час набыла востры характар і з'яўляецца вельмі актуальнай: «Сапраўды, у нашым раёне многія міліцыянеры зараз звальняюцца, – распавядае Сяргей Аржанцаў. – Па словах саміх супрацоўнікаў, сёння некамплект асабістага складу ў РАУС складае мінімум 20-25%. Дакладна ведаю, што за апошнія месяцы звольнілася шмат міліцыянераў і асноўнай прычынай гэтага, на мой погляд, з'яўляюцца нізкія зарплаты. Да прыкладу, у кастрычніку адзін мой знаёмы з праваахоўных органаў скардзіўся, што атрымаў зарплату ў два з паловай мільёны рублёў, а ў яго ж сям'я, таму і ён таксама думае аб звальненні. Вядома, што ўладам ўжо не хапае грошай на самае неабходнае, а не толькі на фінансаванне сілавых структур. Адсюль невялікія зарплаты, размовы аб скарачэнні і іншае. Вось людзі ў пагонах і пачалі самастойна шукаць лепшага жыцця, так як зразумелі, што застаецца спадзявацца толькі на сябе. Дарэчы, пачалі звальняцца і супрацоўнікі Клімавіцкага аддзела МНС, а раней на працяўладкаванне туды быў вялікі конкурс. Усе адчуваюць, што эканамічная сітуацыя пагаршаецца, таму, думаю, праблема з кадрамі ў правінцыі будзе толькі нарастаць».

Алесь СУВОРАЎ.

Лёгка грошы

Выхадзец з Узбекістана В. быў зарэгістраваны ў Дрыбінскім раёне, але апошнія гады жыў у Маскоўскай вобласці. Працаваў на будоўлі. У магілёўскім рэгіёне з'яўляўся перыядычна. Але менавіта ў Магілёве гэты чалавек стаў фігурантам і галоўным вінаватым у справе аб вывазе нашых суаічынніц за мяжу для занятку прастытуцыяй.

Як патлумачылі ў пракуратуры Кастрычніцкага раёна Магілёва, В. прыехаў у Магілёў нібыта да сваякоў. Па інтэрнэце на адным з сайтаў знаёмстваў завёў перапіску з магіляўчанкай. Тая пісала, што гатовая сустрэцца з мужчынам за грошы. Прысвоіўшы сабе нік «Азалачу», В. ўступіў з дзяўчынай у віртуальны, а потым і ў рэальны кантакт. Яны сустрэліся ў кафе, куды дама прыйшла па яго просьбе з сяброўкамі.

В. прапанаваў магіляўчанкам зняцца прастытуцыяй у Маскве, высокія заробкі і нават поўны сацпакет (да



прыкладу, медыцынскае абслугоўванне на бясплатнай аснове). Дзяўчаты ўзялі час на роздум і ... адправіліся ў магілёў. Далей яны дзейнічалі пад кіраўніцтвам аператывнікаў. В. ўзялі ў аўтамабілі, куды ён пасадзіў магіляўчанак і павёз да месцаў казачных заробкаў. Дарэчы сказаць, у мастэрыях справы адзначаецца, што ён раіў дзяўчатам нічога не браць у дарогу, акрамя ніжняй бялізны і касметыкі.

Па прысудзе суду В. атрымаў сем гадоў пазбаўлення волі ў калоніі ўзмоцненага рэжыму.

Алесь СУВОРАЎ.

Артыст у задуменні...


Уладзімір Гасцюхін заўсёды быў вялікім прыхільнікам Аляксандра Лукашэнкі. Але

нават ён загаварыў пратое, што ў Беларусі прыйшоў час для перадачы ўлады.

«Я актыўна ўдзельнічаў у яго прыходзе ва ўладу ў 90-я гады, быў нават яго даверанай асобай, – прызнаўся Уладзімір Гасцюхін. – Іншая справа, што яму, вельмі яркаму, буйному лідэру, цяжка перадаць уладу: ён думае, што без яго ўсё абрынецца. У гэтым наша праблема – спакойна

перадаць уладу і працягнуць развіццё. Аляксандру Рыгоравічу, на мой погляд, адысці бы на нейкі час,

але... Быў у нас адзін цікавы прэм'ер, Сідорскі, але яго завялі ў ценю, таму што за надта ярка стаў сябе праяўляць... І раз Аляксандр Рыгоравіч больш з'яўляецца сімвалам, працуе хутчэй сыстэма, запушчаная ім. Раней ён збіраў інтэлігенцыю, былі зносіны, гутаркі, круглыя сталы. Цяпер гэтага не адбываецца. Вось ўзнагароды ён уручае, але сабраць пагаварыць...»



За вашу і нашу свабоду!

30 снежня 2012 – 70 год з дня нараджэння Уладзіміра Букоўскага, сусветна вядомага савецкага дысідэнта, аўтара кніг-бестселераў, перакладзеных на мноства моў. Ад шматлікіх дысідэнтаў Букоўскі адрозніваецца менавіта нейкай народнай, амаль фізічнай нелюбоўю да таталітарызму, і да загадаў, да гуплі з уладай. Ці можа асобна ўзяты чалавек звярнуць шыю цэлай сістэме? Ён прыйшоў тады, калі сталінскі тэрор быў ужо абвешчаны па-за законам, калі, здавалася б, «таталітарызм» не за што ўхапіць. Менавіта ён становіцца тым, хто раскажа аб новым спосабе барацьбы з іншадумствам – пра карную псіхіятрыю. Менавіта яго лёс, яго страшная плата за непакорлівасць – арышты, турмы, допыты, псіхіятрычныя лякарні, зноў турмы – стане той «Вялікай гісторыяй», за якой будзе сачыць свет. І пры гэтым Букоўскі ні на секунду не дазволіць сабе стаць ахвярай сістэмы. «Мая адукацыя – Ляфортаўская бібліятэка». У турме ён будзе шмат чытаць і вучыць мовы, а акрамя таго, ён навучыцца перавярбоўваць ахоўнікаў, арганізоўваць турэмныя бунты, ратаваць людзей на волі, не выходзячы з камеры, ратаваць людзей у турме, знаходзячыся на волі. Ён навучыцца гаварыць з крывымі навукамі так, што тыя пачнуць дапамагаць палітычным. Гэта пра яго скажуць «законнікі» знакамітую фразу: «Адчапіся ад яго. Мы ўсе тут сядзім за сваё, а ён – за агульнае». Несумненна,



адна з вялікіх заслуг Уладзіміра Букоўскага – гэта тое, што ён змог праз слова данесці праўду аб сістэме – данесці яе праз межы. Букоўскі – чалавек, якога сістэма не змагла раскалоць ні на адным з узроўняў, не змагла зачэпіць ні за адну слабасць. Ён быў тым самым страшным Ворагам, якога яна баялася, – ён быў тым, хто ўзяўся за яе сур'ёзна...

Падрыхтаваў
Сяргей ПІСЬМЕННЫ.
Паводле «Новай газеты».

Цікавая прапанова

Старшыня Віцебскага аблвыканкама Аляксандр Косінец выказаў меркаванне, што скарачэнне дзяржапарата павінна адбыцца за кошт скарачэння супрацоўнікаў кантралюючых органаў.

Як заявіў А.Косінец на сумесным пасяджэнні Віцебскага аблвыканкама і прэзідыума Віцебскага абласнога Савета дэпутатаў, эфектыўнасць існуючай сістэмы кантролю невялікая. Акрамя Камітэта дзяржкантролю правяркі праводзяцца кіраваннем кантролю аблвыканкама, кантрольна-рэвізійным упраўленнем, упраўленнем па барацьбе з эканамічнымі злачынствамі УУС, упраўленнем дэпартаменту фінансавых расследавання.

«Апарат кантралюючых арганізацый неабходна скараціць на 30%», – лічыць Аляксандр Косінец. Старшыня аблвыканкама упэўнены, што ў кантралюючых ведамствах павінны працаваць высокапрафесійныя, адукаваныя спецыялісты, якія выдатна разбіраюцца ў пытаннях эканомікі і фінансаў.

Антон ДУБАЛОМАЎ.



«СПРАВА»

Інфармацыйна-грамадскі бюлетэнь Магілёўскага раёна
Магілёўскай вобласці, Рэспубліка Беларусь.
Выданне здзяйсняецца ў адпаведнасці
з Законам Рэспублікі Беларусь
«Аб сродках масавай інфармацыі».

Заснавальнік і адказны за выпуск –
Мікалай Адамавіч ЯЦКОЎ
Адрас: 213107 Магілёўскі раён, в.Брылі,
вул. Юбілейная 6 - 7
тэл. маб. +375293732886
e-mail: bryli@mail.ru

Матэрыялы друкуюцца на мове аўтараў.
Аўтары апублікаваных матэрыялаў нясуць адказнасць
за падбор і дакладнасць фактаў.
Зварстані і надрукаваны на ўласным абсталяванні.
Падрыхтавана да друку 31.12.2012. 21.00.
Наклад 299 асобнікаў. Распаўсюджваецца бясплатна.



«СПРАВА»
заўсёды
на www.
kamunikat.
org/